

Здружение Совет за етика во медиумите на Македонија
ЕТИКА ПРЕС Скопје
Бр. 163 / 0306
01.05.2018 год.
Скопје

04.05.2018

Комисијата за жалби при Советот за етика во медиумите на Македонија (СЕММ), на седницата одржана на 30 април 2018 година, врз основа на примена жалба од НУ „Завод и музеј – Струмица“, ја донесе следната:

ОДЛУКА

ЖАЛБАТА СЕ ОТФРЛА КАКО НЕОСНОВАНА

Текстот на интернет порталот „Струмица денес“ не отстапува од професионалните и етичките стандарди

Бул. Митрополит Теодосиј Гологанов 54/2
1000 Скопје, Македонија

www.semm.mk info@semm.mk (02) 3222-595



ЖАЛБА

До извршната канцеларија на Советот за етика во медиумите на Македонија, на 16 април 2018 година, Националната установа „Завод и музеј – Струмица“, поднесе жалба за текстот насловен „Музеј Струмица ќе потроши 12 илјади евра за привремени вработувања“, објавен на 12 април 2018 година, на интернет порталот „Струмица денес“ (www.strumicadenes.mk).

Како основи на жалбата, жалителот наведува неточност и нефтер известување и незастапена втора страна во текстот.

Од НУ „Завод и музеј – Струмица“ посочуваат дека наведениот портал требало, но не побарал изјава од споменатата установа во интерес на целосно и вистинито информирање на јавноста.

„Затоа во иднина, при известувањето за нашите активности, очекуваме ние да бидеме давателите на информацииите што се однесуваат за нашата установа“, се наведува во жалбата.

ОДГОВОР НА МЕДИУМОТ

Извршната канцеларија на СЕММ, во согласност со членот 14 од Правилникот за работа на Комисијата за жалби, по приемот и разгледување на жалбата, стапи во контакт со интернет порталот „Струмица денес“ и побара уредничкиот колегиум да се изјасни по однос на наводите на жалбата. Од „Струмица денес“ одговорија на наводите на жалителот.

Сметаат дека жалбата е неоснована и оти не ја разбираат, зашто како што посочуваат, текстот се базира на податоци од НУ Завод за заштита на спомениците на културата и Музеј – Струмица, објавени на веб-страницата на Министерството за финансии.

„Кога ќе се проверат податоците ќе се констатира дека НУ Завод и Музеј – Струмица реагира на објавени податоци од сопствената јавна набавка (Оглас за барање за прибирање понуди)“, појаснуваат од „Струмица денес“ во одговорот на жалбата.



ОДЛУКА НА КОМИСИЈАТА ЗА ЖАЛБИ

Комисијата за жалби утврди дека жалбата е **НЕОСНОВАНА** и дека во текстот нема прекршување на Кодексот на новинарите на Македонија.

ОБРАЗЛОЖЕНИЕ НА ОДЛУКАТА

На седницата на 30 април 2018 година, членовите на Комисијата за жалби ги разгледаа наводите на жалителот и извршија увид во спорната содржина. Комисијата, најпрво, заклучи дека не може и нема право да ги утврдува фактите наведени во неа. Нејзината надлежност е единствено да ги утврдува етичките и професионалните стандарди во новинарскиот производ.

Членовите на Комисијата веднаш утврдија дека текстот на „Струмица денес“ е професионален, етички и испочитувани се професионалните стандарди. Новинарот пренесува проверена и точна информација од повеќе технички карактер, преземена од релевантен државен орган, во случајов, од Бирото за јавни набавки при Министерството за финансии.

Во тој контекст, Комисијата се согласи оти е неоправдана забелешката на жалителот дека медиумот имал обврска да побара став и потврда од институцијата Завод и музеј – Струмица, за да ја објави информација, која веќе е јавно објавена од ресорното министерство.

Постулат на новинарската професија е да се побара „втора страна“ и да им се даде можност на сите засегнати страни да го кажат својот став, но во случаи кога новинарот изнесува сомневања или обвинувања или кога некој е предмет на напад и критика. Во случајов, ниту наведената институција, ниту трета страна е засегната од информацијата на интернет порталот.

Фактот дека се работи за професионален новинарски производ се потврдува и со објавениот демант од страна на „Струмица денес“ во разумна должина и пристојна форма (<https://strumicadenes.mk/demant-na-nu-zavod-i-muzej-strumica/>), со што медиумот покажал чувство на морална одговорност и го заштитил својот интегритет.



* * *

Во согласност со наведеното, Комисијата одлучи како во диспозитивот.

Во работата на Комисијата учествуваа членовите Мирче Адамчевски, Сефер Тахири, Мери Јордановска, Теофил Блажевски, Гоце Герасимовски и Ердем Ахмет.

Се обврзува интернет порталот „Струмица денес“ (www.strumicadenes.mk), во согласност со членот 18 од Деловникот за работа на Комисијата за жалби, да ја објави оваа одлука.

Со почит,
Совет за етика во медиумите на Македонија

Претседател на Комисијата за жалби
Мирче Адамчевски



A handwritten signature in black ink, appearing to read "Мирче Адамчевски".

Бул. Митрополит Теодосиј Гологанов 54/2
1000 Скопје, Македонија

www.semm.mk info@semm.mk (02) 3222-595

